

പതിനാലാം കേരള നിയമസഭ
പത്താം സമ്മേളനം

നക്ഷത്ര ചിഹ്നമിട്ട
 നിയമസഭാ ചോദ്യം നം. *94

05.03.2018-ന് മറുപടിയ്ക്ക്

പൊതുവിദ്യാഭ്യാസ സംരക്ഷണയജ്ഞത്തിന്റെ ഭാഗമായി
നടപ്പിലാക്കിയ പദ്ധതികൾ

ചോദ്യം

ശ്രീ.വി.ഡി.സതീശൻ
 „ വി.ടി.ബൽറാം
 „ ഐ.സി.ബാലകൃഷ്ണൻ
 „ അൻവർ സാദത്ത്

മറുപടി

പ്രൊഫ. സി. രവീന്ദ്രനാഥ്
 (വിദ്യാഭ്യാസ വകുപ്പ് മന്ത്രി)

(എ) പൊതുവിദ്യാഭ്യാസ സംരക്ഷണ യജ്ഞത്തിന്റെ ഭാഗമായി ഇതുവരെ നടപ്പിലാക്കിയ പദ്ധതികൾ എന്തൊക്കെയാണ്;

(എ) പൊതുവിദ്യാഭ്യാസ സംരക്ഷണ യജ്ഞം പദ്ധതിയുടെ ഭാഗമായി നാളിതുവരെ നടപ്പിലാക്കിവരുന്ന വിവിധ പദ്ധതികളുടെ വിശദാംശങ്ങൾ ചുവടെ ചേർക്കുന്നു.

1) ഭൗതിക സാഹചര്യ വികസനം :

- മികവിന്റെ കേന്ദ്രങ്ങളാക്കി ഉയർത്തുന്നതിന് തെരഞ്ഞെടുക്കപ്പെട്ടിട്ടുള്ള 141 സ്കൂളുകളിൽ 138 സ്കൂളുകൾക്ക് ഭരണാനുമതി നൽകുകയും അപ്രകാരം കിഫ്ബി ധനസഹായം ലഭ്യമാക്കുകയും ചെയ്തിട്ടുണ്ട്.
- അടിസ്ഥാന സൗകര്യ വികസനത്തിനായി തെരഞ്ഞെടുക്കപ്പെട്ടിട്ടുള്ള 229 സ്കൂളുകളിൽ 163 സ്കൂളുകൾക്ക് ഭരണാനുമതി നൽകുകയും 70 സ്കൂളുകൾക്ക് കിഫ്ബി മുഖേനയുള്ള ധനസഹായം ലഭ്യമാക്കുകയും ചെയ്തിട്ടുണ്ട്. ഇതിന്റെ അടിസ്ഥാനത്തിൽ ഭൗതിക സാഹചര്യങ്ങൾ മെച്ചപ്പെടുത്തുന്നതിനുള്ള സ്പെഷ്യൽ പർപ്പസ് വെഹിക്കിൾ ആയി കൈറ്റിനെ തെരഞ്ഞെടുക്കുകയും അതിന്റെ നേതൃത്വത്തിൽ പദ്ധതി നിർവ്വഹണത്തിനായുള്ള ടെൻഡർ

നടപടികൾ പുരോഗമിക്കുകയും ചെയ്തുവരുന്നു.

- മണ്ഡലാടിസ്ഥാനത്തിൽ അടിസ്ഥാന സൗകര്യ വികസനത്തിനായി ഇതിനോടകം 140 എൽ.പി/യു.പി. സ്കൂളുകൾക്ക് ഭരണാനുമതി നൽകിയിട്ടുണ്ട്.
- ഹൈടെക് സ്കൂൾ പദ്ധതി: സംസ്ഥാനത്തെ 8 മുതൽ 12 വരെയുള്ള ക്ലാസ് മുറികൾ ഹൈടെക് ആക്കുന്ന പദ്ധതി പ്രകാരം 4775 സ്കൂളുകളിലെ 45000 ക്ലാസ് മുറികൾ ഹൈടെക് ആക്കി മാറ്റാൻ 2016-17 ൽ കിഫ്ബി 493.5 കോടി രൂപ അനുവദിച്ചിട്ടുണ്ട്. 2018 ജൂൺ ഒന്നിന് മുമ്പ് 45000 ക്ലാസ് മുറികളിലേക്ക് ഐ.സി.റ്റി. ഉപകരണങ്ങൾ വിതരണം ചെയ്യുന്നത് പൂർത്തിയാക്കും വിധത്തിൽ പ്രവർത്തനങ്ങൾ നടത്തിവരുന്നു. എല്ലാ അധ്യാപകർക്കും ഐ.സി.റ്റി. ഉപകരണങ്ങളുടെ സഹായത്താൽ ഐ.സി.റ്റി. അധിഷ്ഠിത പഠന പ്രവർത്തനങ്ങൾ നടപ്പിലാക്കുന്നതിനുള്ള പ്രത്യേക പരിശീലനവും നൽകിവരുന്നു. ആധുനിക സാങ്കേതികവിദ്യയുടെ പ്രയോജനം കൂടുതൽ കാര്യക്ഷമമായി കുട്ടികൾക്ക് ലഭ്യമാക്കുന്നതിന് ഉതകുന്ന 'സമഗ്ര' ഇ-ലേണിംഗ് പോർട്ടലും 'കൈറ്റ്' സജ്ജമാക്കിയിട്ടുണ്ട്.
- ജൈവവൈവിധ്യ പാർക്കുകൾ: 1200 സ്കൂളുകൾക്ക് മൂന്നുകോടി രൂപയ്ക്കുള്ള ഭരണാനുമതി ലഭ്യമാക്കിയിട്ടുണ്ട്. ഇതിന്റെ ആദ്യഘട്ടമായി 1200 സ്കൂളുകൾക്ക് 10,000/- രൂപ വീതം അനുവദിച്ചു.

2) അക്കാദമിക മികവ്

സംസ്ഥാനത്തെ എല്ലാ കുട്ടികളുടെയും അക്കാദമിക മികവ് ലക്ഷ്യമിട്ടുകൊണ്ട് ഒരു ജനകീയ അക്കാദമിക മാസ്റ്റർ പ്ലാൻ സ്കൂൾ തലത്തിൽ തയ്യാറാക്കി അവതരിപ്പിച്ചിട്ടുണ്ട്. അക്കാദമിക മികവ് കൈവരിക്കുന്നതിലേക്കായി 'മലയാളത്തിളക്കം', 'സുരീലി ഹിന്ദി', 'ഹലോ

ഇംഗ്ലീഷ്', 'ഗണിത വിജയം', 'ലിറ്റിൽ ഗലീലിയോ' തുടങ്ങിയ പ്രവർത്തനങ്ങളും പഠനത്തിൽ പിന്നോക്കം നിൽക്കുന്ന കുട്ടികൾക്കായി 'നവപ്രഭ', 'ശ്രദ്ധ' തുടങ്ങിയ പ്രവർത്തനങ്ങളും നടപ്പിലാക്കിവരുന്നു. കൂടാതെ സാമൂഹിക ബോധവൽക്കരണത്തിന്റെ ഭാഗമായി സ്കൂളുകൾ കേന്ദ്രീകരിച്ച് വികസന സെമിനാറുകൾ, രക്ഷാകർതൃ പരിശീലന പരിപാടികൾ തുടങ്ങിയവയും നടത്തിവരുന്നു.

- സ്കൂൾ ഗ്രാന്റ് ഇനത്തിൽ എല്ലാ ഗവ.സ്കൂളുകൾക്കും 50,000 രൂപ വീതം അനുവദിച്ചു.
- നിലവിലുള്ള ഭൗതിക സാഹചര്യങ്ങൾ മെച്ചപ്പെടുത്തുന്നതിന് 442 സ്കൂളുകൾക്ക് ഏഴ് ഇനങ്ങൾക്കായി (സയൻസ് ലാബ്, കമ്പ്യൂട്ടർ റൂം, ആർട്ട് റൂം, ലൈബ്രറി, അഡിഷണൽ ക്ലാസ്, ടോയ്ലറ്റ്, കുടിവെള്ളം) 5251 ലക്ഷം രൂപ അനുവദിച്ചിട്ടുണ്ട്.
- ഐഡിയൽ ലാബ് സജ്ജീകരിക്കുന്നതിന് സംസ്ഥാനത്തെ ചുവടെ ചേർക്കുന്ന നാല് സ്കൂളുകൾക്ക് 50 ലക്ഷം രൂപ വീതം അനുവദിച്ചിട്ടുണ്ട്.
 - 1) ജി.എച്ച്.എസ്.എസ്. മയിൽ, കണ്ണൂർ.
 - 2) എ.ജി.എച്ച്.എസ്.എസ്. കോടോത്ത്, കാസർഗോഡ്.
 - 3) ജി.എച്ച്.എസ്.എസ്. കോട്ടായി, പാലക്കാട്.
 - 4) ഗവ.ബോയ്സ് എച്ച്.എസ്.എസ്, ഹരിപ്പാട് ആലപ്പുഴ.

(ബി) ആയിരം സ്കൂളുകൾ അന്താരാഷ്ട്ര നിലവാരത്തിലേക്ക് ഉയർത്തുന്നതിനായി ആവിഷ്കരിച്ച പദ്ധതി ഏത് ഘട്ടത്തിലാണ്;

(ബി) ആയിരം സ്കൂളുകളെ അന്താരാഷ്ട്ര നിലവാരത്തിലേക്കുയർത്തുന്നതിന്റെ ഭാഗമായി 2017-18 വർഷത്തിൽ കിഫ്ബിയുടെ അഞ്ചുകോടി രൂപ ധനസഹായത്തോടെ 141 സ്കൂളുകളുടെ പുനരുദ്ധാരണത്തിനും മൂന്ന് കോടി രൂപ ധനസഹായത്തോടെ 229 സ്കൂളുകളുടെ ഭൗതിക സാഹചര്യം മെച്ചപ്പെടുത്തുന്നതിനുള്ള നടപടികൾ

സ്വീകരിച്ചു വരുന്നു. അഞ്ചുകോടി രൂപയുടെ 138 സ്കൂളുകൾക്കും മൂന്ന് കോടി രൂപയുടെ 163 സ്കൂളുകൾക്കും ഭരണാനുമതി നൽകിയിട്ടുണ്ട്. ഇതിൽ അഞ്ചുകോടി രൂപയുടെ 138 സ്കൂളുകൾക്കും മൂന്ന് കോടി രൂപയുടെ 70 സ്കൂളുകൾക്കും കിഫ്ബി മുഖേനയുള്ള ധനസഹായം ലഭ്യമായിട്ടുണ്ട്. ഭരണാനുമതി നൽകിയ മൂന്ന് കോടി രൂപയുടെ ബാക്കിയുള്ള സ്കൂളുകളെ കിഫ്ബി അംഗീകാരത്തിനായി സമർപ്പിച്ചിട്ടുണ്ട്. 47 സ്കൂളുകളുടെ വിശദമായ പ്രോജക്ട് റിപ്പോർട്ട് തയ്യാറാക്കി വരുന്നു. പ്രോജക്ട് മാനേജ്മെന്റ് കൺസൾട്ടന്റായി WAPCOS എന്ന സർക്കാർ അംഗീകൃത ഏജൻസിയെ ചുമതലപ്പെടുത്തുകയുണ്ടായി. മാർച്ച് മാസത്തോടെ കോൺട്രാക്ടർ തിരഞ്ഞെടുപ്പിനുള്ള ടെണ്ടർ പൂർത്തിയാക്കി. ഏപ്രിൽ മാസം മുതൽ നിർമ്മാണ പ്രവർത്തനങ്ങൾ ആരംഭിക്കുന്നതിനുള്ള നടപടികൾ സ്വീകരിച്ചു വരുന്നു.

(സി) ഹൈസ്കൂൾ, ഹയർസെക്കണ്ടറി തലത്തിലെ എല്ലാ ക്ലാസ്സ് മുറികളും ഹൈടെക് ക്ലാസ്സ് മുറികളാക്കുന്നതിനായി ആവിഷ്കരിച്ച പദ്ധതി പ്രകാരം എന്തൊക്കെ സൗകര്യങ്ങളാണ് സ്കൂളുകളിൽ ഇതിനകം ഒരുക്കിയിട്ടുള്ളത്;

(സി) ഓരോ ക്ലാസ്സിലേക്കും ലാപ്ടോപ്പ് കമ്പ്യൂട്ടർ, സീലിംഗിൽ ഉറപ്പിച്ചിട്ടുള്ള മൾട്ടി മീഡിയ പ്രോജക്ടർ, പ്രോജക്ഷൻ അനുയോജ്യമായ രീതിയിൽ പെയിന്റുടിച്ച ഭിത്തി/സ്ക്രീൻ, യു.എസ്.ബി. സ്പീക്കർ, ബ്രോഡ്ബാൻഡ് ഇന്റർനെറ്റ് തുടങ്ങിയ സൗകര്യങ്ങളും സ്കൂളിന് പൊതുവായി കമ്പ്യൂട്ടർ ലാബ്, ടി.വി, മൾട്ടി ഫങ്ഷൻ പ്രിന്റർ, ക്ലാസ് മുറികളെ തമ്മിൽ ബന്ധിപ്പിക്കുന്ന നെറ്റ് വർക്കിംഗ് സംവിധാനം, ഐ.സി.ടി. അധിഷ്ഠിത പഠന പ്രവർത്തനങ്ങൾക്ക് അനുയോജ്യമായ പഠന വിഭവങ്ങൾ ലഭ്യമാക്കുന്നതിന് 'സമഗ്ര' വിഭവ പോർട്ടൽ, അധ്യാപകർക്കും വിദ്യാർത്ഥികൾക്കും രക്ഷിതാക്കൾക്കും പ്രത്യേക പരിശീലനം തുടങ്ങിയവയാണ് ഹൈടെക്

സ്കൂൾ പദ്ധതിയുടെ ഭാഗമായി ലഭ്യമാക്കുന്നത്. 4478 ഹൈസ്കൂളുകൾക്കും, ഹയർസെക്കന്ററി-വൊക്കേഷണൽ ഹയർ സെക്കന്ററി സ്കൂളുകൾക്കും സർക്കാർ, എയ്ഡഡ് മേഖലയിലെ 8704 എൽ.പി.-യു.പി. സ്കൂളുകൾക്കും ഉൾപ്പെടെ ഒന്നുമുതൽ 12 വരെയുള്ള 13,112 സ്കൂളുകൾക്ക് ബ്രോഡ്ബാൻഡ് ഇന്റർനെറ്റ് സൗകര്യവും 21,038 ക്ലാസ് മുറികളിലേക്കുള്ള ഉപകരണ വിതരണവും പൂർത്തിയായി വരുന്നു.

(ഡി) അധ്യാപന-അധ്യയന തലത്തിൽ സമഗ്ര മാറ്റം കൊണ്ടുവരുന്നതിന് ഇതിനോടകം സ്വീകരിച്ച നടപടികൾ എന്തൊക്കെയാണ്; ഇതിനായി അക്കാദമിക് മാസ്റ്റർ പ്ലാൻ തയ്യാറാക്കിയിട്ടുണ്ടോ;


(ഡി) അധ്യാപക-അധ്യയന തലത്തിൽ സമഗ്രമായ മാറ്റം കൊണ്ടുവരുക എന്ന ലക്ഷ്യത്തോടെ ഓരോ സ്കൂളിനും തനതായ ഒരു ജനകീയ മാസ്റ്റർ പ്ലാൻ തയ്യാറാക്കി ഇതിനോടകം തന്നെ അവതരിപ്പിച്ചിട്ടുണ്ട്.

അധ്യാപകരുടെ നിലവാരം ഉയർത്തുന്നതിനായി പുത്തൻ പഠന ബോധന തന്ത്രങ്ങളും സാങ്കേതികവിദ്യയും ക്ലാസിൽ പ്രയോഗിക്കാൻ പ്രാപ്തരാകും വിധം അധ്യാപകരുടെ ആത്മ-വിശ്വാസവും അറിവും കഴിവും വർദ്ധിപ്പിക്കുന്നതിനുകുന്ന കാലാനുസൃതമായ പരിശീലനങ്ങൾ നൽകിവരുന്നു.

പാഠ്യപദ്ധതി വിഭാവനം ചെയ്യുന്ന പഠന നേട്ടങ്ങൾ (Learning outcome) ഓരോ ഘട്ടത്തിലും ഉറപ്പാക്കുന്നതിന് പഠനവിഭവ പോർട്ടലായ 'സമഗ്ര' രൂപീകരിച്ച് ക്ലാസ് റൂം വിനിമയം ഐ.സി.റ്റി. അധിഷ്ഠിതമാക്കാൻ നടപടികൾ സ്വീകരിച്ചുവരുന്നു. കൂടാതെ ടീച്ചർ എലിജിബിലിറ്റി ടെസ്റ്റ് നിർബന്ധ യോഗ്യത പരീക്ഷയാക്കി മാറ്റി ഗുണനിലവാരമുള്ള അധ്യാപകരെ തിരഞ്ഞെടുത്തുവരുന്നു. അധ്യാപക പരിശീലന പാഠ്യ പദ്ധതി (ഇൻസർവ്വീസ്, പ്രീസർവ്വീസ്) സമഗ്രമായി പരിഷ്കരിച്ച് നടപ്പാക്കാനുള്ള നടപടികൾക്ക് തുടക്കം കുറിച്ചു. തൽസ്ഥല പിന്തുണയും മോണിറ്ററിംഗും ശക്തമാക്കാൻ നടപടികൾ സ്വീകരിച്ചുവരുന്നു.

(ഇ) കുട്ടികളുടെ നൈസർഗ്ഗിക കഴിവുകൾക്ക് പ്രോത്സാഹനം നൽകുന്നതിന് പൊതുവിദ്യാഭ്യാസ യജ്ഞത്തിൽ എന്തൊക്കെ പദ്ധതികളാണ് ആവിഷ്കരിച്ചിട്ടുള്ളതെന്ന് വിശദമാക്കാമോ ?

(ഇ) കുട്ടികളുടെ നൈസർഗ്ഗികമായ കഴിവുകളെ പരിപോഷിപ്പിക്കുന്നതിനുതക്കുന്ന പ്രവർത്തനങ്ങളാണ് പൊതുവിദ്യാഭ്യാസ സംരക്ഷണ യജ്ഞം പദ്ധതിയിലൂടെ ലക്ഷ്യമിടുന്നത്. ഇതിന്റെ ഭാഗമായി 'കാമ്പസ് തന്നെ പാഠപുസ്തകം' എന്ന ആശയത്തെ പൂർണ്ണമായി ഉൾക്കൊണ്ടുകൊണ്ട് വിദ്യാർത്ഥികേന്ദ്രീകൃതമായ പഠന പ്രവർത്തനങ്ങൾക്കാണ് മുൻതൂക്കം നൽകിവരുന്നത്. ഇതിന് സഹായകമാകും വിധത്തിൽ 'ടാലന്റ് ലാബ്' എന്ന ആശയം നടപ്പിലാക്കിവരുന്നു. ആധുനിക സാങ്കേതിക വിദ്യയുടെ പ്രയോജനം എല്ലാ കുട്ടികൾക്കും ഒരുപോലെ ലഭ്യമാകുന്നതിന് ഉതകുന്ന തരത്തിലുള്ള പഠന ബോധന പ്രവർത്തനങ്ങളും ഇതര സൗകര്യങ്ങളും വിദ്യാർത്ഥികൾക്കും അദ്ധ്യാപകർക്കും നൽകിവരുന്നു. വിവിധ തലങ്ങളിലുള്ള കുട്ടികളുടെ എല്ലാവിധത്തിലുമുള്ള കഴിവുകളെയും പരിപോഷിപ്പിക്കുന്ന വിധത്തിൽ ഓരോ പ്രദേശത്തെയും സാമൂഹിക സാംസ്കാരിക പാരമ്പര്യവും തനതായ പ്രത്യേകതകളും കണക്കിലെടുത്തുകൊണ്ടും അവ അക്കാദമിക വിഷയങ്ങളുമായി സമന്വയിപ്പിച്ചുകൊണ്ടുമുള്ള സ്കൂൾതല അക്കാദമിക മാസ്റ്റർ പ്ലാനിന്റെ അടിസ്ഥാനത്തിൽ ക്ലാസ് റൂം പ്രവർത്തനങ്ങളും പഠന രീതികളും തയ്യാറാക്കുന്നതിനാണ് ഊന്നൽ നൽകിവരുന്നത്.


സെക്ഷൻ ഓഫീസർ